

अजबु बनरो बनि आयो मोहन शोभा जो नाहे पारु।
शोभा जो नाहे पारु सांवरो सारे जग जो सींगारु॥

पीलिड़ी धोती जामो पीलो मुकुटु मनोहर रंग रंगीलो।
बन माल गलिड़े में पहिरे दूलह थियो दिलदार॥१॥

माउ बने जी देव मनाए भूषण वस्त्र घोरुं घुमाए।
सुन्दर डिठोने देई भाल ते हर हर चए बलहार॥२॥

सजधज सां बाबा बरसाने आयो सुर नर मुनि जो थियो मन भायो।
जगत पिता जगदीश विहांव जो गाइनि मंगलाचार॥३॥

द्रावण साठु द्वार ते थियड़ो लिकी लिकी लालनु पाए लियड़ो।
दुलहनि रूप प्यासी दूलहु रसिकनि जो सरदार॥४॥

ज़ां जो घणो सत्कार कयाऊं राजमहल में भोजनु चयाऊं।
ज़ांनि साणु आयो नंद बाबा करण उते जेवनारि॥५॥

किस्में किस्में भोजन आया ज़ाजुनि खाई स्वाद साराहिया।
विहांव जूं गारियूं ग़ाइनि नारियूं थियड़ो हर्ष अपार॥६॥

दूलह जननी स्नेह सागरि कोमल हृदय रूप उजागरि।
स्वाली खाली कोन मोटाए आहे महिर भण्डार॥७॥

बुधनि बराती कोमल गारियूं दिलि खे लगियूं प्यारियूं प्यारियूं।
हर्ष सां गद् गद् थी सभु ग़ाइनि जै मैगसि मनठार॥८॥